

अमर उजाला

Sambhal News: संभल में 75 टन गेहूं का नकली बीज पकड़ा



संभल। बरेली की एक कंपनी की शिकायत पर पुलिस-प्रशासन की टीम ने रविवार को संभल, बहजोई और गुन्नौर में 75 टन से ज्यादा गेहूं का नकली बीज पकड़ा है। गेहूं का बीज जब्त कर लिया गया है। आरोपियों के खिलाफ रिपोर्ट दर्ज होगी।

संभल में कोतवाली क्षेत्र के आदमपुर रोड पर चौधरी सराय में नकली गेहूं बीज के दो हजार कट्टे जब्त किए गए हैं। कंपनी के डीसीएम अमरेंद्र कुमार राकेश ने बताया कि आरोपी दुकानदार उनकी कंपनी का माल खरीदता था लेकिन बीज बेचना बंद कर दिया। और कंपनी की नकली पैकिंग बनाकर उसमें बीज भरकर किसानों को बिक्री करनी शुरू कर दी। साथ ही अन्य दुकानदारों को भी बेचने की जानकारी मिली रही है। इस कार्रवाई के दौरान एसडीएम वंदना मिश्रा और सीओ अनुज चौधरी मौजूद रहे। बीज जब्त कर लिया गया है। बहजोई में चितौरा रोड व रेलवे रोड से जिला कृषि अधिकारी प्रबोध कुमार मिश्रा के साथ कंपनी के अधिकारियों ने बीज के गोदाम पर पहुंचकर चेकिंग की। दो गोदाम सीज किए गए हैं। दोनों गोदाम में 950 कट्टे बरामद हुए हैं। इसी तरह गुन्नौर में कार्रवाई के दौरान 900 से ज्यादा कट्टे बरामद किए गए हैं।

Source: <https://www.amarujala.com/uttar-pradesh/sambhal/75-tonnes-of-fake-wheat-seeds-caught-in-sambhal-sambhal-news-c-275-1-smbd1030-116317-2024-11-11>